

ہجرت: چند اہم اسباق

صدرالدین البیانوی^o

ترجمہ: حافظ محمد عبداللہ

رسول اللہ صلی اللہ علیہ وسلم کی ہجرت مبارکہ ایک نہایت عظیم تاریخی واقعہ ہے۔ سنہ ہجری کا آغاز بھی اسی واقعے کی مناسبت سے کیا گیا ہے۔ اس واقعے نے مسلمانوں کی تاریخ کو بدل کر رکھ دیا۔ ہجرت کے موقع پر نبی کریم اور اہل ایمان کو غیر معمولی مسائل کا سامنا تھا۔ آپ نے ان تمام مشکلات پر قابو پاتے ہوئے غلبہ دین کی جدوجہد کو جاری رکھا اور بالآخر عالم عرب مسخر ہو کر رہا۔ آج بھی امت مسلمہ کو بہت سے مسائل اور چیلنجوں کا سامنا ہے۔ اس لیے ضروری ہے کہ واقعہ ہجرت سے اخذ کردہ اسباق کو ایک بار پھر ذہنوں میں تازہ کریں۔ آئیے اس سلسلے کے چند اہم اسباق پر نظر ڈالیں۔

o راہ خدا میں ابتلا پر صبر: نبی مہربان اور آپ کے ساتھیوں کو مکہ المکرمہ میں فریضہ دعوت و رسالت کی ادائیگی کے دوران بہت سی سختیاں اور ایذائیں جھیلنا پڑیں۔ انہیں ایسی ایسی تکالیف دی گئیں جنہیں برداشت کرنا عام آدمی کے بس کی بات نہ تھی۔ انھی بے پناہ سختیوں کی وجہ سے آپ کو مدد و نصرت کی درخواست لیے طائف جانا پڑا۔ جہاں سے آپ مطعم بن عدی کی ہمراہی میں مکہ واپس لوٹے۔ پیش آمدہ تکلیفوں کی بنا پر ہی آپ کے ساتھیوں کو پہلے حبشہ اور پھر مدینہ منورہ کی طرف ہجرت کرنا پڑی بعد میں خود آپ کو بھی مدینہ کی جانب اذن ہجرت ملا۔ ہجرت از خود ایک

o سربراہ اخوان المسلمون، شام

طرح کی آزمائش اور امتحان کی حیثیت رکھتی ہے۔ اللہ تعالیٰ کا ارشاد ہے: ”اگر ہم نے انہیں حکم دیا ہوتا کہ اپنے آپ کو ہلاک کر دو یا اپنے گھروں سے نکل جاؤ تو ان میں سے کم ہی آدمی اس پر عمل کرتے“۔ (الفساء: ۴: ۶۶)

بوقت ہجرت آپؐ نے مکہ کو مخاطب کر کے فرمایا: واللہ انک لاحب بلاد اللہ الی، ولولا ان اهلك اخرجونی ما خرجت، اللہ کی قسم! اے مکہ! تو اللہ کے شہروں میں سے مجھے محبوب ترین ہے۔ اگر تیرے باسی مجھے نکال نہ دیتے تو میں کبھی یہاں سے نہ جاتا۔ آپؐ اور آپؐ کے ساتھیوں کو مکہ میں جس قسم کی اذیتوں کا سامنا رہا اور پھر جس قسمی کے عالم میں انہیں پہلے حبشہ اور پھر مدینہ کی جانب سفر ہجرت اختیار کرنا پڑا اس سارے عمل میں ہمارے لیے بے حد اہم اسباق پوشیدہ ہیں۔ ہمیں بھی اُمت کو درپیش چیلنجوں کا سامنا کرنے کے لیے ان اسباق کا پوری دقت نظر سے مطالعہ کرنا ہوگا تاکہ یہ ہمارے لیے مایوسی اور ناامیدی کے بجائے پیش قدمی اور فتح مندی کا ذریعہ بن جائیں۔ شرط یہ ہے کہ ہم اپنے دلوں کو اخلاص لہلہ سے بھر لیں۔ فرمان نبویؐ ہے: اعمال کا تمام تر دار و مدار نیتوں پر ہے۔ ہر شخص وہی پائے گا جس کی نیت کرے گا۔ پس جس کی ہجرت واقعی اللہ اور اس کے رسول کی جانب ہوگی، واقعی اس کی ہجرت اللہ اور اس کے رسول کی جانب ہوگی، اور جس کی ہجرت کسی دنیاوی مفاد یا کسی خاتون سے نکاح کی خاطر ہوگی، تو اس کی ہجرت بھی اسی کام کے لیے ہوگی جس کے لیے اس نے ہجرت کی۔ (متفق علیہ)

○ بہترین تیاری اور محکم تدبیر: واقعہ ہجرت کو جو بھی پڑھتا ہے حیران رہ جاتا ہے کہ آپؐ نے اس سفر کی کتنی ہمہ پہلو تیاری کی۔ پوری منصوبہ بندی کے ساتھ تمام ممکنہ مادی وسائل کو آپؐ بروئے کار لائے، حالانکہ آپؐ کو وحی ربانی کی مکمل تائید بھی حاصل تھی اور اللہ قادر مطلق اس بات کی مکمل طاقت رکھتا تھا کہ آپؐ اور آپؐ کے تمام اصحاب بغیر کسی تکلیف اور مشقت کے مدینہ پہنچا دیے جاتے۔ لیکن اللہ عزوجل کو امت کے لیے ابدی قانون اور داعیان حق کے لیے بہترین سنت قائم کروانا تھی۔ آئیے آپؐ کی تیاریوں اور منصوبہ بندی کی کچھ جھلکیاں دیکھیں:

۱- دو تیز رفتار سواریوں کی یوں تیاری کی کہ چار ماہ تک دونوں اونٹنیوں کی خوب دیکھ بھال کی گئی اور عین سفر ہجرت کے موقع پر انہیں ضروری ساز و سامان سے پوری طرح لیس کیا گیا۔

۲- راستوں کے ماہر عبداللہ بن اریقظ کو راستے کی نشان دہی کے لیے باقاعدہ اجرت پر ساتھ لیا۔ اگرچہ عبداللہ اس وقت مشرک تھے، لیکن اپنے کام میں خوب مہارت رکھتے تھے اس لیے آپ نے ان کا انتخاب کیا۔

۳- زادراہ اور سامان خوردونوش کا باقاعدہ انتظام کیا گیا۔ حضرت اسمانت ابو بکر ہر شام کھانا پہنچایا کرتیں اور عامر بن فہیرہ رات کو دودھ پہنچایا کرتے۔ حضرت ابو بکرؓ نے اپنی جمع پونجی (تقریباً چھ ہزار درہم) سفر میں اپنے ساتھ رکھی۔

۴- ہجرت کے معاملے کو مکمل راز داری میں رکھا گیا۔ صرف انہی چند لوگوں کو اس کی خبر تھی جنہیں براہ راست اس منصوبے کو عملی جامہ پہنانا تھا۔ راستوں کے بارے میں دشمنوں کو مغالطہ دینے کے لیے آپ نے جنوب میں واقع یمن کا راستہ اختیار کیا حالانکہ مدینہ سمت شمال میں واقع ہے۔ اسی طرح دشمنوں کی نقل و حرکت سے لمحہ بہ لمحہ باخبر رہنے کا انتظام بھی تھا۔

۵- غار ثور میں تین روز تک قیام پذیر رہے تاکہ دشمن کی تگ و دو ماند پڑ جائے۔ قدموں کے نشان مٹانے کا بھی مکمل انتظام کیا گیا، کہ کہیں یہ نشان کفار کو سمت سفر اور جگہ کے تعین میں مدد نہ دیں۔ ان تمام اسباب و وسائل کی باحسن فراہمی کے بعد اللہ تعالیٰ پر کامل بھروسہ اور اسی پر مکمل اعتماد تھا۔ آئیے! توکل علی اللہ کے جذبے سے لبریز وہی مکالمہ ایک بار پھر گوش ہوش سنیں:

سیدنا ابو بکر الصدیقؓ: اے اللہ کے رسول! اگر ان (تعاقب کرنے والوں) میں سے کسی نے بھی اپنے قدموں پر نظر ڈالی تو ہم ضرور دیکھ لیے جائیں گے۔

رسول اکرمؐ: ابو بکرؓ! ان دو کے بارے میں تمہارا کیا گمان ہے جن کا تیسرا اللہ تعالیٰ خود ہو۔ اللہ پر کامل اعتماد، بہترین تیاری، منصوبہ بندی اور فراہمی اسباب و وسائل کے بعد پھر اللہ تعالیٰ پر توکل اور بھروسہ برحق ہے۔ اس سارے عمل کا براہ راست پھل اللہ تعالیٰ کی نظر عنایت اور سفر ہجرت کی بحفاظت تکمیل کی صورت میں برآمد ہوا تھا۔

○ صدیق اکبرؓ کی بے مثال فداکاری: سفر ہجرت میں حضرت ابو بکر صدیقؓ کی جانب سے رسول اللہ صلی اللہ علیہ وسلم کی ذات اقدس کے لیے فداکاری اور محبت کی بے مثال تصویر ہمارے سامنے آتی ہے۔ انہیں اس ذمہ داری کا پوری شدت سے احساس تھا کہ انہیں کتنی عظیم ہستی کو

منزل مراد تک بحفاظت پہنچانا ہے۔ راہ خدا میں اپنے مشن کی تکمیل کے لیے کس جذبے، محبت و فداکاری کی ضرورت ہے! احیاء اسلام کے لیے جدوجہد کرنے والوں کے لیے اس میں اہم سبق ہے۔ صدیق اکبرؑ کیا کہتے ہیں: ”اللہ کی قسم! اس (غار) میں آپ سے پہلے میں داخل ہوں گا“ اس میں اگر کوئی خطرناک چیز ہو تو آپ کے بجائے مجھے نقصان پہنچائے۔“ پھر حضرت ابو بکرؓ میں موجود تمام سوراخ بند کر چکے تو ایک سوراخ ایسا باقی تھا جو بند نہیں کیا جاسکا تھا۔ اسے حضرت ابو بکرؓ نے اپنا پاؤں رکھ کر بند کر دیا۔ نبی کریمؐ حضرت ابو بکرؓ کے زانو پر سر رکھ کر سو گئے۔ اسی دوران بل میں موجود کسی زہریلی چیز نے ڈنک مارا لیکن ابو بکرؓ ہلے تک نہیں کہہیں آپ کی نیند نہ خراب ہو جائے۔ یہاں تک کہ تکلیف کی شدت سے حضرت ابو بکرؓ کی آنکھوں سے بے اختیار بہہ پڑنے والے آنسو آپ کے چہرہ انور پر گرے تو صورت واقعہ کا علم ہوا۔

پھر مدینہ کے راستے میں ابو بکر صدیقؓ کبھی آپ کے آگے چلتے تو کبھی پیچھے۔ نبی کریمؐ حضرت ابو بکرؓ کے اضطراب کو بھانپ گئے۔ پوچھنے پر ابو بکرؓ نے جواب دیا: یا رسول اللہ! مجھے جب کفار کی طلب اور جستجو یاد آتی ہے تو آپ کے پیچھے چلنے لگتا ہوں اور جب ان کا اعلان کردہ انعام میرے ذہن میں آتا ہے تو آپ سے آگے چلنے لگتا ہوں۔ فرمایا: ابو بکرؓ کوئی چیز ایسی ہے جو تم پسند کرتے ہو کہ میرے بجائے تمہیں مل جائے؟ ابو بکرؓ کہنے لگے: جی ہاں! اس راہ میں مارا جانا۔ میں اگر قتل ہوتا ہوں تو میں اکیلا ہی مارا جاؤں گا اور اگر آپ شہید ہو گئے تو گویا ساری امت ہلاک ہو گئی۔

○ مہاجرین و انصار کے درمیان رشتہ اخوت: اخوت کی یہ مثال، محبت اور ایثار و قربانی کی نادر الوجود مثال ہے۔ ضروری ہے کہ دعوت الی اللہ کے علمبردار، اللہ کی خاطر قائم اس جذبہ اخوت کو اپنے درمیان فروغ دیں۔

ہجرت مدینہ دراصل ایک نئے مرحلے کی ابتدا تھی، جس میں دعوت الی اللہ کا کارواں، صبر و ابتلا کے طویل دور کے بعد کامیابی کی منزلوں سے ہمکنار ہوا۔ ذہن میں رہے کہ کامیابی کی اس منزل کے پیچھے تمام ممکنہ اسباب کی فراہمی، بہترین تیاری اور منصوبہ بندی، اللہ پر کامل بھروسہ اور توکل، اسی کی ذات بے ہمتا پر کامل اعتماد، رسول اللہ کی ذات گرامی سے بے پناہ محبت، ہر قسم کی صلاحیتوں اور قوتوں سے استفادہ ایسی حقیقی اخوت کا قیام، جس نے رسول اللہ کے اصحاب کے دلوں کو یکجان کر کے

خوب صورت ترین مثال بنا دیا، یہی وہ عناصر تھے جن کی بدولت کامیابی اور فتح مندی مقدر ٹھہری۔ اس ساری مہم میں حضرت اسماءؓ بنت ابوبکر اور حضرت عائشہؓ نے جو کردار انجام دیا، اس سے دعوت الی اللہ کے میدان میں مسلمان خواتین کا کردار بخوبی واضح ہو جاتا ہے۔ اسی طرح عبداللہ بن ابوبکرؓ جس طرح دن بھر قریش کی خبریں اکٹھی کرتے اور شام کے وقت آپؐ تک پہنچانے کا فریضہ انجام دیتے رہے، اس سے نوجوانوں کے کردار کی اہمیت اجاگر ہوتی ہے۔ مزید یہ کہ نوجوانوں کی فعال صلاحیتوں سے بھرپور استفادہ کیا جانا چاہیے۔

آئیے! ہم بھی ہجرت الی اللہ کے اس نئے مرحلے میں، ہجرت اولیٰ (ہجرت نبویؐ) کے اسباق کو حرز جاں بنائیں۔ اپنی نیتوں کو اللہ کے لیے خالص کرتے ہوئے مادی و معنوی اسباب و وسائل کے ساتھ اپنی انتہائی کوششیں صرف کر کے، سید المرسلینؐ کی اقتدا میں بھرپور تیاری و منصوبہ بندی اور پوری قوت و طاقت کو صرف کرتے ہوئے اللہ پر مکمل بھروسہ اور پھر اللہ تعالیٰ کی راہ میں جو بھی مصیبت آئے صبر و ثبات کے ساتھ اجر کی نیت لیے اسے برداشت کرتے ہوئے اللہ کی نصرت کے وعدے پر پختہ یقین کے ساتھ رسول اللہؐ کی محبت دل میں لیے، آپؐ کے نقوش پاکی پوری پیروی کرتے ہوئے اپنے بہنوں اور بھائیوں کی صلاحیتوں اور قوتوں سے بھرپور استفادہ کرتے ہوئے اخوت کے تقاضوں پر پورا اتر کر بیک دل اور بیک آواز باری تعالیٰ کے اس فرمان کے مصداق بن جائیں:

جنہوں نے زخم کھانے کے بعد بھی اللہ اور رسولؐ کی پکار پر لبیک کہا — اُن میں جو اشخاص نیکو کار اور پرہیزگار ہیں اُن کے لیے بڑا اجر ہے۔ جن سے لوگوں نے کہا کہ ”تمہارے خلاف بڑی فوجیں جمع ہوئی ہیں، اُن سے ڈرو“، تو یہ سن کر ان کا ایمان اور بڑھ گیا اور انہوں نے جواب دیا کہ ”ہمارے لیے اللہ کافی ہے اور وہی بہترین کارساز ہے“۔ آخر کار وہ اللہ تعالیٰ کی نعمت اور فضل کے ساتھ پلٹ آئے، ان کو کسی قسم کا ضرر بھی نہ پہنچا اور اللہ کی رضا پر چلنے کا شرف بھی انہیں حاصل ہو گیا، اللہ بڑا فضل فرمانے والا ہے۔ اب تمہیں معلوم ہو گیا کہ وہ دراصل شیطان تھا جو اپنے دوستوں سے خواہ مخواہ ڈرا رہا تھا۔ لہذا آئندہ تم انسانوں سے نہ ڈرنا، مجھ سے ڈرنا اگر تم حقیقت میں صاحب ایمان ہو۔ (ال عمران ۱۷۳: ۱۷۵)